

ഒരു ദൈവമനുഷ്യന്റെ പ്രതികരണങ്ങൾ-സാക് പുനൻ

WFTW Malayalam 13 June 2010

www.jeevamozhikal.org

ഉൽപത്തി 13:7-ൽ അബ്രഹാമിന്റെ ദാസന്മാരും ലോത്തിന്റെ ദാസന്മാരും തമ്മിൽ പിണക്കം ഉണ്ടായതായി നാം വായിക്കുന്നു. മിസ്രയീമിലേക്കുള്ള യാത്രയിൽ നിന്നും അബ്രഹാമും ലോത്തും ധാരാളം ധനം സമ്പാദിച്ചിരുന്നു. ആ ധനം ഇപ്പോൾ പ്രശ്നം ഉണ്ടാക്കുകയാണ്. ധനം എപ്പോഴും പ്രശ്നങ്ങൾ ഉണ്ടാക്കുന്നതാണ്. ലോത്തും അവന്റെ ഭാര്യയും മിസ്രയീമിൽ കണ്ട കാര്യങ്ങളാൽ സ്വാധീനിക്കപ്പെട്ടിരുന്നു. അവർക്കു കൂടുതൽ ധനം സമ്പാദിക്കണമെന്ന ആഗ്രഹം ഉണ്ടായി. അബ്രഹാം ആരുമായും വഴക്കുണ്ടാക്കുന്ന ഒരുവനല്ലായിരുന്നു; എന്നാൽ അവന്റെ ദാസന്മാർ അങ്ങനെയല്ലായിരുന്നു.

അബ്രഹാമിന്റെ കന്നുകാലികളുടെ ഇടയന്മാർക്കും ലോത്തിന്റെ കന്നുകാലികളുടെ ഇടയന്മാർക്കും തമ്മിൽ പിണക്കം ഉണ്ടായി. “കനാനവും പെരിസ്യരും അന്നു ദേശത്തു പാർത്തിരുന്നു”. എന്തുകൊണ്ടാണ് ഈ അവസാനവാചകം ഇവിടെ ചേർത്തിരിക്കുന്നത്? കാരണം പുറജാതിക്കാരായ ജനം ഈ വഴക്കു കാണുന്നുണ്ടായിരുന്നു. ഇന്നത്തെ ക്രിസ്തീയലോകത്തിലും ഈ കാര്യങ്ങൾ വളരെ പ്രസക്തമാണ്. നമുക്കുചുറ്റും താമസിക്കുന്ന പുറജാതിക്കാർ എന്താണ് കാണുന്നത്? തമ്മിൽ തമ്മിൽ പോരാടുന്ന ക്രിസ്തീയവിഭാഗങ്ങൾ. ഇതിന്റെ നടവിൽ അബ്രഹാമിനെപ്പോലെ ലോത്തിനോട്(പണത്തെ സ്നേഹിക്കുന്ന ലൗകികരായ മനുഷ്യരോട്) ഇങ്ങനെ പറയുന്ന (“നമുക്കു തമ്മിൽ പിണക്കമുണ്ടാകുവാൻ പാടില്ല; നാം സഹോദരന്മാരല്ലോ”) ഒരു ദൈവികമനുഷ്യനെ കണ്ടെത്താൻ കഴിയുമോ? വാസ്തവത്തിൽ അവർ സഹോദരന്മാരായിരുന്നില്ല. അബ്രഹാം അമ്മാവനും ലോത്ത് അനന്തരവനും ആയിരുന്നു. നാം സഹോദരന്മാരല്ലോ എന്നു പറഞ്ഞതിലൂടെ 75 വയസ്സുള്ള മനുഷ്യൻ തന്റെ 35 വയസ്സുള്ള അനന്തരവനോട് കാണിക്കുന്ന മഹാമനസ്കത കാണുക. ഒരു ദൈവമനുഷ്യൻ എപ്പോഴും താഴ്മയുള്ളവനായിരിക്കും. 75 വയസ്സുള്ള ആ മനുഷ്യൻ ചെറുപ്പക്കാരനായ തന്റെ അനന്തരവനോട് ‘നമ്മൾ സഹോദരന്മാരാണ്. നീ എനിക്ക് തുല്യനാണ്. നിനക്ക് ആദ്യപരിഗണന ഞാൻ തരുന്നു. നിനക്ക് ഇഷ്ടമുള്ളത് തിരഞ്ഞെടുത്തുകൊള്ളുക’. അങ്ങനെയുള്ളവരാണ് യെരൂശലേം പണിയുന്നത്. ക്രിസ്തീയലോകത്തിന് അങ്ങനെയുള്ള നേതാക്കന്മാരെ ആണ് ആവശ്യമുള്ളത്. എന്നാൽ അങ്ങനെയുള്ളവരെ കണ്ടെത്തുക അത്ര എളുപ്പമില്ല.

തങ്ങളുടെ അധികാരം സ്ഥാപിക്കുവാൻ ശ്രമിക്കുന്ന അനേകം നേതാക്കന്മാർ ഇന്നുണ്ട്. അബ്രഹാമിന്റെ സ്ഥാനത്ത് അവരായിരുന്നെങ്കിൽ ഇങ്ങനെ പറയുമായിരുന്നു: “ഞാൻ 75 വയസ്സുള്ള നിന്റെ അമ്മാവനാണ്; എന്നെയാണ് ദൈവം വിളിച്ചത് അല്ലാതെ നിന്നെയല്ല. നീ എന്റെ കൂടെ വന്നു എന്നേയുള്ളൂ.” എന്നാൽ ലോത്തിനോട് അബ്രഹാം അങ്ങനെയല്ല പറഞ്ഞത്. അബ്രഹാം ലോത്തിനോട് പറഞ്ഞത്: “നീ വലത്തോട്ട് പോകുന്നെങ്കിൽ ഞാൻ ഇടത്തോട്ടു പോകാം. നീ ഇടത്തോട്ടാണ് പോകുന്നതെങ്കിൽ ഞാൻ വലത്തോട്ടു പോകാം. നിനക്കാവശ്യമുള്ളത് നീ ആദ്യം എടുത്തുകൊള്ളുക.” അങ്ങനെ അത്യാഗ്രഹിയായ ബാബിലോണിന്റെ ആത്മാവുള്ള ലോത്ത് ആദ്യംതന്നെ തനിക്കു വേണ്ടത് കൈക്കലാക്കി. സോദോമിലെ മനോഹരമായ വയലുകളും പണമുണ്ടാക്കാൻ അവിടെയുള്ള അവസരങ്ങളും അവിടത്തെ ധനികരായ ആളുകളെയും കണ്ടിട്ട് ലോത്തു പറഞ്ഞു “ഞാൻ അങ്ങോട്ടുപോയി അവിടെ ദൈവത്തെ സേവിക്കാം.”

പല ക്രിസ്ത്യാനികളും ക്രിസ്തീയനേതാക്കന്മാരും സമ്പന്ന രാജ്യങ്ങളിലേക്കു പോകാൻ ആഗ്രഹിക്കുന്നു. എന്നാൽ മിക്കവാറും പേർ ആത്മീയമായി നഷ്ടപ്പെടുകയും ചെയ്യുന്നു.

അബ്രഹാം ഈ തീരുമാനങ്ങൾ എടുക്കുമ്പോൾ അവർ എന്താണ് ചെയ്യുന്നതെന്നു കാണുവാൻ ദൈവം ഇറങ്ങിവന്നു.(ബ്രാബേലിൽ ചെയ്തതുപോലെ). ദൈവികമായ രീതിയിൽ അബ്രഹാം പെരുമാറുന്നതു ദൈവം കണ്ടു. ലോത്ത് വിട്ടുപോയ ഉടനെ ദൈവം അബ്രഹാമിനോടു ചില കാര്യങ്ങൾ പറഞ്ഞു(ഉല്പ.13:14). ദൈവം ആദ്യം അദ്ദേഹത്തെ തന്റെ പിതാവിൽനിന്നു വേർപെടുത്തി(മരണം വഴി). പിന്നീട് ഇപ്പോൾ മറ്റൊരു ബന്ധുവിൽനിന്നു വേർപെടുത്തി(ഒരുപക്ഷേ അത്യാഗ്രഹത്താൽ അബ്രഹാമിനു വലിയ തടസ്സമായേക്കാവുന്ന ബന്ധുവിനെ). ദൈവം പറഞ്ഞു: “എന്താണ് സംഭവിച്ചതെന്ന് ഞാൻ വ്യക്തമായി കാണുന്നു. ഇപ്പോൾ നീ ഏകനാണ്. ഞാൻ ആഗ്രഹിക്കുന്ന ഇടത്തേക്കു നിന്നെ അയയ്ക്കുവാനും നിന്നെ ഞാൻ ആഗ്രഹിക്കുന്നതുപോലെ ആക്കുവാനും എനിക്ക് ഇപ്പോൾ കഴിയും.” മനുഷ്യർ തമ്മിൽ നടത്തുന്ന എല്ലാ ഇടപാടുകളും ദൈവം കാണുന്നുണ്ടെന്നു നിങ്ങൾക്കറിയാമോ? നമ്മുടെ മനോഭാവത്തെ അവിടുന്ന് ശ്രദ്ധിക്കുന്നു. ഒരു ക്രിസ്ത്യാനി ആയതുകൊണ്ട് നിങ്ങളുടെ അവകാശങ്ങൾ വിട്ടുകൊടുത്തിട്ടുണ്ടോ? ദൈവം പറയുന്നു “ഞാനത് നോക്കി വെച്ചിട്ടുണ്ട്.”

പിന്നീട് ദൈവം അബ്രഹാമിനോടു പറഞ്ഞു: “നീ ഇരിക്കുന്ന സ്ഥലത്തുനിന്ന് വടക്കോട്ടും തെക്കോട്ടും കിഴക്കോട്ടും പടിഞ്ഞാറോട്ടും നോക്കുക. നീ കാണുന്ന സ്ഥലമെല്ലാം ഒരു നാൾ നിന്റെ സന്തതിയുടേതാകും എന്നു ഞാൻ നിനക്കു വാഗ്ദാനം ചെയ്യുന്നു. അത് ലോത്തിന്റെ സന്തതികൾക്കു ലഭിക്കുകയില്ല.” ദൈവം അബ്രഹാമിനോട് 4000 വർഷം മുൻപ് പറഞ്ഞതാണിത്. ഇന്ന് 4000 വർഷം കഴിഞ്ഞ് നിങ്ങളോടുതന്നെ ഒന്നു ചോദിക്കുക ആ സ്ഥലത്ത് ആരാണ് ഇന്നു താമസിക്കുന്നതെന്ന്. അത് അബ്രഹാമിന്റെ സന്തതികളാണ്, അല്ലാതെ ലോത്തിന്റെ സന്തതികളല്ല. ആയിരം വർഷം കഴിഞ്ഞാലും ദൈവം വാക്കു പാലിക്കും. ദൈവം അബ്രഹാമിനോട് ഇങ്ങനെ പറഞ്ഞിട്ടുണ്ടെങ്കിൽ “ഈ സ്ഥലങ്ങൾ ഞാൻ നിന്റെ സന്തതികൾക്ക് എന്നെന്നേക്കുമായി നൽകും(ഉല്പ.13:15). അത് കൃത്യമായിട്ട് അങ്ങനെതന്നെ ആയിരിക്കും.

ലോത്ത് ഒരു പ്രശ്നത്തിൽ പെട്ടതായിട്ട് 14-ാം അദ്ധ്യായത്തിൽ നാം കാണുന്നു. നാം ദൈവഹിതത്തിനു പുറത്തേക്കു പോകുമ്പോഴെല്ലാം നാം പ്രശ്നങ്ങളിൽ അകപ്പെടും. ശത്രുക്കളാൽ അവൻ ബന്ധിതനാക്കപ്പെട്ടു. അപ്പോൾ അബ്രഹാമിനു ഇങ്ങനെ പറയാമായിരുന്നു: “ഇവൻ എന്റെ വസ്തുവകകൾ പിടിച്ചെടുത്തവനാണ്. അവൻ അനുഭവിക്കേണ്ടതുതന്നെയാണിത്.” എന്നാൽ അബ്രഹാം അങ്ങനെ പ്രതികരിച്ചില്ല. അവിടെ വീണ്ടും അബ്രഹാം പരീക്ഷിക്കപ്പെടുന്നതായി നാം കാണുന്നു. തന്നെ ചതിച്ചവൻ ഒരു പ്രശ്നത്തിൽ പെട്ടു എന്നു കേൾക്കുമ്പോൾ അബ്രഹാമിന്റെ പ്രതികരണം എങ്ങനെ ആയിരിക്കണം? നിങ്ങളെ ചതിച്ച ഒരാൾ അപകടത്തിൽ പെട്ടിരിക്കുന്നു എന്നു കേൾക്കുമ്പോഴുള്ള പ്രതികരണത്തിൽനിന്നു നിങ്ങൾ ഒരു ദൈവമനുഷ്യനാണോ എന്നു തിരിച്ചറിയാൻ കഴിയും. അബ്രഹാമിന്റെ പ്രതികരണം ഇങ്ങനെയായിരുന്നു. “ഞാൻ പോയി ലോത്തിനെ സഹായിക്കട്ടെ. ലോത്ത് എന്നെ ചതിച്ചവനാണെന്ന് സത്യമാണ്. എന്നാൽ ചതിയിലൂടെ അവൻ എന്താണ് നേടിയത്? ഈ ലോകത്തിന്റെ ചപ്പും ചവറും അതെനിക്കൊട്ടും പ്രാധാന്യമുള്ളതല്ല. എനിക്ക് സ്വർഗ്ഗീയസമ്പത്തുണ്ട്. ഈ ലോകത്തിലെ സമ്പത്തിന്റെ പുറകെ പോയ ലോത്തിനോട് എനിക്ക് സഹതാപം തോന്നുന്നു. ഇപ്പോൾ അവൻ പ്രശ്നത്തിലായിരിക്കുന്നു. ഞാൻ പോയി അവനെ സഹായിക്കട്ടെ.” അബ്രഹാം പോയി ലോത്തിനെ രക്ഷിച്ചുകൊണ്ടുവന്നു. അതാണ് ഒരു ദൈവമനുഷ്യന്റെ മനോഭാവം. അങ്ങനെയുള്ളവർക്കേ യെരൂശലേം പണിയുവാൻ കഴിയുകയുള്ളൂ.

